

عَلَيْهِ السَّلَامُ

درس حدیث

مَوْجُودٌ فِي كِتَابِنَا

حضرت اقدس پیر و مرشد مولانا سید حامد میاں صاحب کا مجلس ذکر کے بعد درس حدیث ”خانقاہ حامد یہ چشتیہ“ رانیوٹر روڈ لاہور کے زیر انتظام ماہنامہ ”انوار مدینہ“ کے ذریعہ ہر ماہ حضرت اقدس کے مریدین اور عام مسلمانوں تک باقاعدہ پہنچایا جاتا ہے اللہ تعالیٰ حضرت اقدس کے اس فیض کو تاقیامت جاری و مقبول فرمائے، آمین۔

زبانی اقرار کے ساتھ دل سے یقین بھی ایمان کے لیے ضروری ہے

بیوی، بیٹا محتاجی کے رشتے ہیں اللہ ہر محتاجی سے بے نیاز ہے

اللہ تعالیٰ نے اپنی صفات سے مخلوق کو حصہ دیا ہے، اچھا اخلاق ایمانیات سے ہے

﴿ تخریج و تزئین : مولانا سید محمود میاں صاحب ﴾

(درس نمبر 7 کیسٹ نمبر 70 سائیڈ A 1987 - 05 - 31)

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَيْرِ خَلْقِهِ سَيِّدِنَا وَمَوْلَانَا مُحَمَّدٍ وَآلِهِ
وَأَصْحَابِهِ أَجْمَعِينَ أَمَّا بَعْدُ !

آقائے نامدار ﷺ نے ارشاد فرمایا کہ ایمان کے تو ستر شعبے ہیں ستر شاخیں ہیں ! ستر کا عدد اُردو میں بھی بولا جاتا ہے مراد بہت ہوتے ہیں، تو ایمان کے اتنے شعبے ہیں اس کا مطلب یہ ہے کہ ایمان والے آدمی کو یہ کام کرنے چاہئیں۔

اور دوسرا مطلب یہ ہے کہ ایمان والا آدمی جب اُس کے اندر ایمان آتا ہے تو خود بخود بہت سی چیزیں پیدا ہو جاتی ہیں لیکن اس جگہ اس حدیث شریف میں تو یہ بتایا گیا ہے کہ ایمان والے آدمی کو یہ کام کرنے چاہئیں اور کہیں حدیثوں میں وہ آئے گا کہ جس میں یہ بتلایا گیا ہوگا کہ ایمان والا آدمی جب ایمان سے متصف ہوتا ہے اور ایمان اُس کے دل میں راسخ ہوتا ہے تو یہ بات پیدا ہو جاتی ہے تو کہیں یہ بتایا گیا ہے اور کہیں یہ بتایا گیا ہے۔

یہ حدیث جو یہاں ہے ابو ہریرہ رضی اللہ عنہ سے روایت ہے وہ فرماتے ہیں آقائے نامدار ﷺ نے ارشاد فرمایا اَلْاِيْمَانُ بِضَعٍ وَ سَبْعُوْنَ شُعْبَةً اِيْمَانٍ ستر سے زیادہ شاخیں ہیں اُس کی فَافْضَلُهَا قَوْلٌ لَا اِلَهَ اِلَّا اللهُ تو افضل ترین تو یہ ہے کہ لَا اِلَهَ اِلَّا اللهُ کہے آدمی یعنی خدا کو ایک مانے، مخاطب جو تھے جناب رسول اللہ ﷺ کے اور صحابہ کرامؓ کے وہ لوگ تھے جو مسلمان نہیں تھے کوئی عیسائی تھا کوئی یہودی تھا اور بیشتر مشرک تھے۔

جو یہودی ہیں انہوں نے بھی شرک کیا ہے ایک طرح کا وہ کہتے ہیں کہ عَزِيْرٌ ابْنُ اللهِ حضرت عزیر علیہ السلام اللہ کے بیٹے ہیں۔

اور عیسائی کہتے ہیں حضرت عیسیٰ علیہ السلام خدا کے بیٹے ہیں اُن کی والدہ خدا کی بیوی ہیں معاذ اللہ ! اللہ تعالیٰ نے فرمایا ﴿سُبْحٰنَهُ وَتَعَالٰى عَمَّا يَصِفُوْنَ﴾ جو یہ لوگ باتیں کہتے ہیں اللہ تعالیٰ ان سے بلند و بالا ہے اللہ تعالیٰ کو حاجت نہیں ہے کہ بیٹا ہو اُس کا، حاجت نہیں ہے کہ بیوی ہو اُس کی، وہ بے نیاز ہے اِس لیے اللہ کی ذات پاک ہے اس سے کہ وہ کسی کی بھی محتاج ہو، بیٹے کی ضرورت پڑتی ہے نام چلے اپنا اور خود فنا ہو جاتا ہے آدمی اور بیوی کی ضرورت پڑتی ہے کہ اولاد ہو تو اللہ تعالیٰ تمام ضروریات سے بے نیاز ہیں اُس کی ذات پاک وہ ہے جو ازل سے ہے اور ابدی ہے ہم اُسے خدا مانتے ہیں۔ حدیث شریف میں یہاں فرمایا گیا قَوْلٌ لَا اِلَهَ اِلَّا اللهُ تو مطلب یہ ہے کہ یہ جملہ زبان سے ادا کرے اور زبان سے ادا کرنے میں بھی اس میں ثواب ہے بار بار پڑھتے رہنے میں بھی ثواب ہے ایک مطلب تو یہ ہوا۔

شریک نہ بنانے کا مطلب :

دوسرا مطلب یہ ہے کہ لَا اِلَهَ اِلَّا اللهُ کہے یعنی بتوں سے اور خدا کا کسی بھی طرح کا شریک ماننے سے توبہ کرے اللہ تعالیٰ کی ذات یا صفات دونوں میں کوئی شریک نہیں ہے اُس کا، وَحْدَهُ لَا شَرِيْكَ لَهُ اُس کا کوئی شریک نہیں ہے اُس کی ذات میں بھی کوئی شریک نہیں ہے اور اُس کی صفات میں

بھی کوئی شریک نہیں ہے ”شریک نہ ہونے“ کا مطلب یہ ہوتا ہے کہ اُس کی برابری کرنے والا کوئی نہیں ہے باقی اُس نے انسان کو اپنی صفات میں سے عنایت فرمائی ہیں صفات ! حدیث شریف میں آتا ہے خَلَقَ اللَّهُ آدَمَ عَلَى صُورَتِهِ ۱۔ اللہ تعالیٰ نے آدم علیہ السلام کو اپنی صفات دے کر پیدا فرمایا تو اپنی صفات میں سے کچھ حصہ عنایت فرمایا یہ اسی طرح ہے جیسے آپ مدد چاہیں کہ بھائی فلاں آدمی میری مدد کرے، میں چاہتا ہوں کہ امداد کرے۔ تو اب یہ نہیں ہے کہ اُس نے اُس آدمی کو حاجت روا مان لیا اور یہ بھی شرک کہلایا جائے ایسا نہیں ہے بلکہ ایک دوسرے کے ساتھ مدد کرتے ہیں اور ادھر آیت پڑھتے ہیں ﴿إِيَّاكَ نَعْبُدُ وَإِيَّاكَ نَسْتَعِينُ﴾ تیری ہی عبادت کرتے ہیں تجھ ہی سے مدد چاہتے ہیں مطلب یہ ہے کہ اِس آدمی سے جب مانگ رہے ہیں آپ، تو بھی یہ یقین سے جانتے ہیں کہ یہ نہیں کر سکتا بلکہ اگر اُس کے دل میں بات آئی تو وہ بھی اللہ ہی ڈالے گا اور یہ مدد کے لیے تیار بھی ہو جائے کرنے بھی لگے تو بھی نہیں کر سکے گا جب تک خدا کی امداد شامل نہ ہو تو اصل نظر مسلمان اللہ پر رکھتا ہے تو زبانی زبانی کوئی حرج نہیں ہے دُنیا کا دستور ہے اسی طرح کا، اِس کو منع نہیں فرمایا گیا۔

اللہ تعالیٰ نے اپنی رحمت کا معمولی حصہ مخلوق میں تقسیم فرمایا :

تو اللہ تعالیٰ کی ذات پاک اور صفات اُسی طرح کی جیسے خدا کی ہیں ویسے (غیر اللہ کے لیے) ماننا یہ شرک ہے باقی یہ کہ اُن صفات میں سے اللہ نے حصہ دیا ہو، تو دیا تو ہے حدیث شریف میں آتا ہے کہ اللہ تعالیٰ کی رحمت بہت بڑی ہے اور اُس نے جو مخلوقات کو دی ہے تو وہ تھوڑا سا حصہ دیا ہے بہت تھوڑا سا حصہ جیسے سوواں حصہ دیا ہو اور اِس ایک حصے کو بانٹا گیا ہے انسانوں پر بھی جانوروں پر بھی تو ارشاد فرمایا کہ جانور یہ گھوڑا اپنے بچہ پر زور سے گھر نہیں رکھتا یہ گھوڑی ہے اُس کے بچہ پیدا ہو تو بچہ اُس سے کھیلتا ہے وہ کھیلتی رہتی ہے لیکن جو پاؤں رکھے گی تو ہلکے سے ! تمام خلق میں یہی ہے، چڑیا ہے بے چین ہوتی ہے بے تاب ہوتی ہے لا کے وہاں سے اُس کو چوگا دیتی ہے اُس کے منہ میں دیتی ہے کیونکہ بچہ چلنے کے قابل نہیں جب وہ بڑا ہو جاتا ہے اُڑنے لگتا ہے پھر اطمینان ہو جاتا ہے، بلی ہے

اُس کے بچوں کی آنکھیں ہی نہیں کھلتیں ہاں وہ دودھ پینا ضرور جانتا ہے وجود میں آگئے ہیں تو جتنی ضرورت ہے اتنا شعور اُن کو دے دیا گیا ہے ضرورت اس چیز کی ہے کہ بھوک لگے تو کھا لو پی لو تو بس وہ ماں کا دودھ پینا جانتے ہیں اور آنکھیں بند اور ماں اُنہیں چاٹتی رہتی ہے اور کسی کو پاس نہیں آنے دیتی کہ میرے بچوں کو نقصان نہ پہنچا دے کوئی ! بلا بلی سب سے لڑتی ہے بڑی حفاظت کی جگہ جا کر بچے دیتی ہے چڑیاں بھی بڑی حفاظت کی جگہ جہاں بلی نہ پہنچ سکتی ہو کوئی اور جانور اُوپر سے حملہ آور ہونے والا نہ آسکے (وہاں انڈے بچے دیتے ہیں)۔

ایک صحابی نے چڑیا کے بچے پکڑے تو ماں اُن کی پیچھے پیچھے آگئی وہ رسول اللہ ﷺ کی خدمت میں بچے لے کر آگئے وہ بھی پیچھے پیچھے تو رسول اللہ ﷺ نے پسند نہیں فرمایا، اُن کو فرمایا کہ انہیں وہیں چھوڑ کر آؤ وہیں رکھ کر آؤ ! تو اللہ تعالیٰ نے رحمت تقسیم کی ہے ماں بے چین ہوگئی اُن کے ساتھ ساتھ پیچھے پیچھے، ورنہ چڑیا آدمی کے پیچھے پیچھے کہاں جاتی ہے وہ تو بچوں کے پیچھے پیچھے آئی تھی وہ اپنی جھولی میں یا کپڑے میں ڈال کر لے آئے تھے، اُسے نظر آ رہا تھا کہ یہ ہیں میرے بچے۔

اور آقائے نامدار ﷺ کا رحمت للعالمین ہونا بھی معلوم ہوتا ہے یہ نہیں کہ آپ انسانوں ہی پر رحمت فرماتے ہیں بلکہ جانوروں پر بھی کیونکہ ارشاد فرمایا کہ وہیں لے جاؤ وہیں رکھ کر آؤ اسے، یہ اس کی ماں ہے بے تاب ہے یہ بھی نہیں فرمایا کہ سب کو ذبح کر لو حالانکہ حلال ہیں ناجائز تو نہیں مگر نہیں فرمایا، یہی فرمایا جو اُس وقت کے مناسب ترین چیز تھی اور جس میں رحمت اور شفقت شامل تھی کہ انہیں وہیں پہنچاؤ تو حق تعالیٰ نے رحمت تقسیم فرمائی ہے سب مخلوقات میں اور جانوروں میں۔ رسول اللہ ﷺ نے مثال کے طور پر گھوڑے کا ذکر فرمایا ہے اور گھوڑے کا پاؤں بہت سخت ہوتا ہے بلی کا تو (بچہ) گدے جیسا ہوتا ہے مگر وہ (گھوڑی) اپنے بچے پر پاؤں جو رکھتی ہے وہ بڑی نرمی سے رکھتی ہے۔ تو اللہ تعالیٰ نے اپنی صفات میں سے حصہ تو بانٹا ہے سب جگہ مگر یہ مطلب تو نہیں کہ جتنا خدا رحیم ہے اتنا کوئی اور ہو گیا یہ نہیں ہو سکتا اللہ تعالیٰ کی رحمت کی جو صفت ہے وہ صفت سب سے بلند ہے

اُس میں کوئی شریک نہیں، ماں باپ ہیں اولاد کو کھلاتے ہیں پلاتے ہیں منہ میں لقمے دیتے ہیں اور قرآن پاک میں آیا ہے کہ دُعا کرے کہ اللہ تو ماں اور باپ پر رحمت فرما جیسے انہوں نے مجھے بچپن میں پالا ہے ﴿رَبِّ ارْحَمْهُمَا كَمَا رَبَّيْنِي صَغِيرًا﴾ تو ایسے کہ ذرا سی پھانس بھی چھ جائے تو ماں باپ بے چین ہو جاتے ہیں اور بڑا خیال رکھتے ہیں سردی کا گرمی کا راتوں کو اٹھ کر دیکھتے ہیں کہ ٹھنڈ تو نہیں لگ رہی وغیرہ وغیرہ تو دُعا جو بتائی گئی ہے اولاد کو ماں باپ کے لیے وہ یہ دعا بتائی کہ جیسے انہوں نے میرے ساتھ شفقت کی ویسے تو ان کے ساتھ شفقت فرما رحم فرما ان پر۔

تو یہاں ”رب“ کا لفظ بولا گیا تربیت کا لفظ بولا جاتا ہے لیکن ”رب“ نہیں بن گیا یہ، رب تو وہی رہا رَبُّ الْعَالَمِينَ جو اُس کی صفت ہے اُس میں کوئی شریک نہیں ہے ہاں جو اُس نے بانٹ دی ہے جتنا حصہ دے دیا ہے اُس کا انکار بھی نہیں بتایا گیا۔

تو مشرکین کو ایمان بتلایا گیا ہے اور مشرک تقریباً سب ہی ہو گئے کوئی کم کوئی زیادہ، یہودیوں نے حضرت عزیر علیہ السلام کو مانا خدا کا بیٹا تو عیسائیوں نے اُن سے آگے بڑھ کر حضرت مریم علیہا السلام کو بھی بیوی مان لیا لیکن یہ دونوں کے دونوں یہ کہتے تھے کہ یہ دونوں نمل کر ایک ہی ہیں، ہیں ایک ہی اور اسی طرح سے تینوں کو ملا کر عیسائی کہتے ہیں یہ ایک ہی ہیں، اب اُن سے مناظرے بھی بہتیرے ہوتے رہتے ہیں کہ بھائی تین نہ کہو یا ایک نہ کہو یہ کیا بات کہ ایک بھی ہے اور تین بھی ہیں وغیرہ وغیرہ بہت قسم کے مناظرے بڑے لمبے لمبے بڑے معقول۔

پتھر اور گائے کے گوبر کی پوجا :

تو مشرکین مکہ اور دوسرے سارے مشرکین ہندو وغیرہ جتنے بھی ہیں یہ سب بہت زیادہ چیزوں کو شریک مانتے ہیں جہاں قدرت کا مظاہرہ ہو رہا ہو بس اُسی کو یہ پوجنا شروع کر دیتے ہیں عبادت کرنا شروع کر دیتے ہیں کہ وہ مظہر قدرت ہے جیسے دریا ہے مظہر قدرت ہے یا اور کوئی عجیب چیز یا کوئی عجیب الفوائد درخت ہے وہ مظہر قدرت ہے کہ اللہ نے بنایا ہے اُس کو ایسے اور یہ صفات

بخشی ہیں نہ یہ کہ وہ خود خدا ہے تو اُس کو پوجنا ڈنڈوت کرنا اُس کے آگے جھکنا اُس کو سجدہ کرنا وغیرہ یہ ان لوگوں میں بھی ہے اور ان لوگوں میں بھی تھا اب ہندوؤں میں جیسے گائے کا گوہر ہوتا ہے اُس پر وہ ڈال دیتے ہیں سیندر وغیرہ پھر ڈنڈوت شروع کر دیتے ہیں کچھ آگے جھک جاتے ہیں اُس کے ! اُن کے ہاں بھی اسی طرح کا تھا سلسلہ کہ کوئی خوبصورت سا پتھر ملا وہ جیب میں ڈال لیتے تھے بس اُسی کی پوجا کرتے تھے ! ! وہ کہتے ہیں کہیں اور ہمیں مل جاتا تھا اُس سے بھی خوبصورت اور عمدہ پتھر تو پھر اسے پھینک دیتے تھے دوسرا لے لیتے تھے ! ! !

اسی طرح سے عبادت کا حال تھا کہ جب عبادت کو دل چاہتا تھا اُن کا نہ پاکی جانتے تھے نہ ناپاکی جانتے تھے نہ وضو جانتے تھے نہ نہانا نہ کپڑوں کی پاکی نہ بدن کی کچھ بھی نہیں جانتے تھے دل چاہا عبادت کرنے کو تو کوئی جگہ نہیں ملی کوئی چیز نہ ملی تو بکریاں ہوتی تھیں ہر ایک کے پاس وہ تو گویا اُن کا راشن ہے ہر وقت کا بھجور یا بکری تو پھر وہ ایسے کر لیتے تھے کہ ڈھیری بنالی ریت کی اُس پر بکری کا دودھ دوہ لیا تھوڑا سا اور پھر اُس کے گرد طواف کر لیا گویا دل چاہا عبادت کرنے کو تو ایسے عبادت کی۔

خدا کی عبادت فطری تقاضا :

اچھا کچھ ہے بات ایسی کہ فطرت میں اللہ نے رکھا ہے کہ انسان چاہتا ہے خدا کو مانو اب چونکہ جہالت شامل ہو جاتی ہے تو خدا کو صحیح ماننا نہیں رہا اور شیطان آجاتا ہے تو خدا کو صحیح ماننے کے طریقے میں بگاڑ پیدا کر دیتا ہے انبیاء کرام علیہم الصلوٰۃ والسلام آتے رہے اور اب اس اُمت میں دین ہی محفوظ کر دیا گیا کہ جو چاہے پڑھ لے جو چاہے پڑھ کر عالم ہو جائے جو چاہے پڑھ کر تبلیغ شروع کر دے دعوت دے مناظرے کرے اب اللہ نے اس اُمت کے لیے انبیاء کرام ختم کر دیے کیونکہ یہ دین سارے کا سارا اللہ کو محفوظ رکھنا تھا اور محفوظ رکھا اور اب تک چلا آ رہا ہے۔

دل میں یقین بھی ضروری ہے :

آقائے نامدار ﷺ نے فرمایا کہ ایمان کے بہت سے شعبے ہیں شاخیں ہیں سب سے افضل

قَوْلٌ لَّا إِلَهَ إِلَّا اللَّهُ یعنی زبان سے لَا إِلَهَ إِلَّا اللَّهُ کہے، زبان سے کہنا اس طرح پر نہیں کہ کسی کو بہکانے کے لیے ہو، نہیں بلکہ دل اور زبان ملا کے ہو اگر دل اور زبان ملی ہوئی نہیں ہے تو قرآن پاک میں ایسے لوگوں کو منافق کہا گیا ہے یہ ”کفرِ نفاق“ ہے کہ زبان سے تو کہہ دیا اور دل میں ابھی تک وہ بت پرستی ہے تو وہ تو نفاق کہلائے گی۔

دل میں یقین زبانی انکار :

اسی طرح اگر کسی کے دل میں ایمانی چیزوں کا یقین ہے لیکن انکار پھر بھی کرتا ہے وہ کیا ہے تو وہ بھی کافر ہی ہے قرآن پاک میں آیا ہے ﴿وَجَحَدُوا بِهَا وَاسْتَيْقَنَتْهَا أَنفُسُهُمْ﴾ انکار کرتے ہیں اور دلوں میں ان کے یقین ہے اور ﴿الَّذِينَ آمَنُوا بِالْكِتَابِ يَعْرِفُونَهُ كَمَا يَعْرِفُونَ آبَاءَهُمْ﴾ جنہیں ہم نے کتاب (توراة و انجیل) دی ہے وہ رسول اللہ ﷺ کو آج اس طرح پہچانتے ہیں جیسے اپنے بیٹے کا بیٹا ہونا کوئی جانتا ہو اس طرح سے رسول اللہ ﷺ کو جانتے ہیں، بیٹے کا بیٹا ہونا تو جانتا ہے آدمی پیدائش سے لے کر اور بڑے ہونے تک ! اُس وقت تک وہ چیزیں محفوظ تھیں اُن (اہل کتاب) کے یہاں کتابوں میں تو رسول کریم علیہ الصلوٰۃ والسلام کے حالات اس طرح ہوں گے اُن (کتبِ سماویہ) میں مذکور کہ پیدائش سے نبوت کے دعوے تک رسول اللہ ﷺ کے حالات پر منطبق ہو جائیں اور کسی کا حال منطبق نہ ہو تو اگر کوئی دل میں یقین رکھتا ہے زبان سے نہیں مانتا تو بھی قرآن پاک میں ہے کہ یہ مسلمان نہیں ہے جیسے کہ وہ جو زبان سے کہہ رہا ہے اور دل میں کفر ہے وہ غیر مسلم ہے منافق ہے ! ! یہاں جو فرمایا گیا اَفْضَلُهَا قَوْلٌ لَّا إِلَهَ إِلَّا اللَّهُ وہ قولِ بَحْسِيْ زبان سے کہنا فقط نہیں ہے بلکہ زبان سے کہنا وہ کہنا اُس طرح کہنا کہ دل میں بھی وہی ہو، دل اور زبان ایک ہوں تو سب سے بڑی اور اوّل چیز یہ ہے ، اوّل کیوں ہے ؟ اس واسطے کہ ساری بنیاد ہی اس پر ہے جب وہ خدا کو ایک مان لے گا تو ایمان ثابت ہو جب ایمان ثابت ہوگا تب حکم ہوگا کہ نماز پڑھو، روزہ رکھو، زکوٰۃ دو، حج کرو یا اور نیکیاں کرو اس لیے اَفْضَلُهَا تو وہ ہوا۔

حسن خلق اور مخلوق کا بھلا چاہنا ایمانیات سے ہے :

اور کم سے کم (درجہ ایمان کا) کیا ہے ؟ کم سے کم میں رسول اللہ ﷺ نے یہ نہیں بتایا کہ نمازیں پڑھے یا یہ کرے نہیں بلکہ عام مخلوق کے ساتھ جو معاملہ ہوتا ہے وہ بتایا ہے ہمارے خیال میں بھی نہیں آتا کہ کسی سے اچھے اخلاق سے بات کرنا ثواب کی بات ہے حالانکہ بہت بڑے ثواب کی بات ہے **دَرَجَةُ قَائِمِ اللَّيْلِ وَصَائِمِ النَّهَارِ**! اخلاق سے بات کرنا ایسی بڑی چیز ہے کہ جیسے رات بھر عبادت کی ہو اور دن بھر روزہ رکھا ہو ایسے ہے ! تو ہم اسے سمجھتے ہی نہیں کہ یہ ثواب ہے حالانکہ ہم ثواب کی نیت سے حسن اخلاق اگر اختیار کریں تو کا یہ پلٹ جائے ہماری ! خود بخود ہر وقت ہمیں ثواب ملحوظ ہوگا اور غصہ بھی آتا ہوگا وہ بھی دبائیں گے کیونکہ ثواب ملحوظ ہے، یہاں فرمایا گیا **أَدْنَاهَا إِمَاطَةُ الْأَذَى عَنِ الطَّرِيقِ** ۱۔ کم سے کم درجہ یہ ہے کہ راستے سے تکلیف کی چیز ہٹا دے، کاٹنا ہے آدمی کے اُلجھ جائے گا یا چھ جائے گا، شیشہ پڑا ہوا ہے ننگے پاؤں جو گزرے گا وہ زخمی ہو جائے گا! اینٹ پڑی ہے کمزور نظر والا گزرے گا ٹھوکر لگے گی ان چیزوں کو ہٹا دینا راستے سے (یہ ایمان کا ادنیٰ درجہ ہے)۔

ہر اچھے کام کا تعلق اسلام سے ہے :

آپ سنتے ہیں یہ مہذب ہو گئے وہ ہو گئے چھلکا ہٹا دیتے ہیں خود ہی سر کیس صاف رکھتے ہیں چین کا ذکر کرتے ہیں کیونکہ عمل وہاں ہو رہا ہے ! جبکہ تعلیم یہاں ہے اور ساتھ بے عملی بھی یہاں ہے ! ہے وہ یہی چیز جہاں بھی کہیں آپ کوئی تعریف کی چیز دیکھیں گے بشرطیکہ وہ از قسم بے حیائی اور عریانی نہ ہو کیونکہ یہ تو کافروں میں پائی گئی ہے، جس چیز کو سب اچھا کہتے ہوں وہ کہیں اگر نظر آئے گی تو وہ اسلام کی ہے راستہ چلتے ہوئے کھانا منع ہے :

تو یہاں فرمایا گیا راستے میں کوئی چیز ہو تکلیف دہ وہ ہٹا دی جائے چھلکے ڈال دیتے ہیں کھاتے گئے ڈالتے گئے راستہ چلتے چلتے کھاتے ہیں حالانکہ راستہ چلتے ہوئے کھانا بھی منع ہے بلکہ ایسے

آدمی سے تو محدثین حدیث بھی نہیں لیتے تھے کیونکہ راستہ میں کھانا سب کے سامنے کھانا ایک طرح کی بے شرمی ہے اور بے شرمی جس میں ہو وہ جھوٹ بھی بول سکتا ہے تو ممکن ہے یہ حدیث میں کوئی لفظ بڑھادے یا گھٹادے اس واسطے اُس کی حدیث نہیں لیتے تھے۔

پھر اب یہ کہ آپ نے کہیں چھلکا دیکھا ہے پڑا ہوا تو چھلکا تو کانٹے سے بھی زیادہ خطرناک چیز ہے لوگ پھسل جاتے ہیں اور ہڈیاں ٹوٹ جاتی ہیں ٹانگ کی ہڈی ٹوٹ جاتی ہے کوہلے کی ہڈی ٹوٹ جاتی ہے تو اُس کو ہٹا دینا محض اس لیے کہ اللہ خوش ہوگا (بظاہر) جوڑ سمجھ میں نہیں آتا یہ تو آدمی کا کام کر رہے ہیں آپ، لوگوں کا کام کر رہے ہیں مگر اللہ نے بتایا رسول اللہ ﷺ نے بتلایا کہ نہیں یہ خدمتِ خلق جو کر رہے ہو اس سے خدا خوش ہوتا ہے یہ جو تم کام کرتے ہو دن رات اُن کاموں میں خدا کی (رضاکے) نیت رکھو بس، تو اب تم راستہ چلتے ہوئے اگر کوئی اینٹ ہٹا دیتے ہو چھلکا ہٹا دیتے ہو کاشا ہٹا دیتے ہو کوئی گڑھا ہے وہ بھردیتے ہو تو یہ نہیں ہے کہ تم برے بن گئے بھنگی بن گئے اور یہ سوچو کہ ہماری شان سے ہٹی ہوئی بات ہے یہ غلط بات ہے بلکہ یہ کرو، کس لیے؟ تاکہ دوسروں کو فائدہ پہنچے اس سے کیا ہوگا؟ اس سے خدا راضی ہوگا فائدہ انسان کو پہنچ رہا ہے پتہ نہیں وہ ہندو ہی ہو مسلمان نہ ہو کافر ہو عیسائی ہو کوئی اور بلا ہو لیکن فائدہ انسان کو پہنچ رہا ہے اس لیے یہ ہے کہ تمہیں ثواب ہے خدا راضی ہوگا۔ تو سرورِ کائنات علیہ الصلوٰۃ والسلام نے فرمایا کہ افضل ترین جو چیز ہے ایمان کا شعبہ وہ تو قَوْلُ لَا إِلَهَ إِلَّا اللَّهُ ہے کیونکہ اسی پر مدار ہے ساری چیزوں کا، نجات کا بھی بخشش کا بھی اور کم سے کم جو اُس کا درجہ ہے وہ یہ ہے کہ راستہ سے کوئی چیز ہٹا دو جو تکلیف دہ ہوتی ہو لوگوں کے لیے۔

اللہ تعالیٰ ہم سب کو اسلامی احکام پر چلنے اور عمل کرنے کی توفیق عطا فرمائے اور آخرت میں رسول اللہ ﷺ کا ساتھ نصیب فرمائے، آمین۔ اختتامی دُعا.....

